

21 ta' Lulju, 1989

Imhallfin: -

**S.T.O. Prof. Hugh W. Harding B.A., LL.D., F.S.A.,  
F.R.Hist.S. - President**

**Onor. Joseph A. Herrera B.L.Can., Lic.Can., LL.D.**

**Onor. Carmelo A. Agius B.A., LL.D.**

Anthony Coreschi

versus

Kummissarju tal-Pulizija u l-Ministru ta' l-Intern

**Kostituzzjoni - Drittijiet Fundamentali tal-Bniedem -  
Smigh Xieraq - Reat Kriminali - Regolamenti tat-Traffiku  
- Kummissarju tal-Pulizija - Licenzja - Kancellament  
ta' - Rikors - Nullità ta'**

*Ir-rikorrent talab dikjarazzjoni li r-Regolamenti 23 tal-Motor Vehicles Regulation 1948 jilledi d-dritt tieghu ghal smigh xieraq minn Qorti imparzjali u indipendenti kif protett mill-artikolu 39 tal-Kostituzzjoni. Il-Prim'Awla tal-Qorti Civili cahdet it-talba tar-rikorrent. Il-Qorti Kostituzzjonali rrifformat u ddikjarat li l-imsemmi regolament kien jilledi d-drittijiet protetti taht l-artikolu 39(1) tal-Kostituzzjoni.*

*Meta imputat ihoss li gew ivvjolati d-drittijiet fundamentali tieghu, l-fatt biss li hu ma jqajjimx kwistjoni kostituzzjonali quddiem il-Qorti kriminali biex din taghmel ordni ta' riferenza, imma jaghzel li jaghmel rikors quddiem il-Prim'Awla tal-Qorti Civili ma jwasslux ghan-nullità ta' dak ir-rikors.*

*Għat-tenur tar-Regolament 23 magħżul taħt l-Ordinanza dwar ir-Regolament tat-Traffiku (Kap. 65) il-Kummissarju jista', fil-każ ta' ksur tar-regolamenti u l-liġijiet, jissospendi jew jikkancella liċenzja. Dan il-Kummissarju tal-Pulizija jista' jagħmlu meta tiġi stabbilita l-assistenza tar-reat konsistenti fil-ksur fuq imsemmi. Għalhekk id-determinazzjoni ta' l-assistenza tar-reat mill-Kummissarju nnifsu tikser il-garanzija kostituzzjonali għal smigh xieraq minn Qorti imparzjali u indipendenti.*

Il-Qorti: -

Rat ir-rikors kostituzzjonali 149/85G li bih Anthony Coreschi jesponi bil-qima:

“1. Illi hu jinsab akkużat li bħala *taxi driver* talab noll aktar minn dak permess mil-liġi. Hu deher quddiem il-Qorti fit-2 ta' Lulju, 1985, u l-kawża giet iddeferita għal Ottubru;

2. Precedentement il-Kummissarju hadlu l-liċenzja tas-sewqan, u kull liċenzja li għandu anke tal-karozza, u dawn ġew mogħtija lura lejliet li l-Prim'Awla kellha tipprovdi fuq talba tar-rikorrenti għall-mandat ta' inibizzjoni biex effettivament dawn il-liċenzji jingħataw lura lilu. Dawn inżammu għal erba' u għoxrin ġurnata ċirka. Fis-6 ta' Ġunju, l-Kummissarju lleva wkoll it-Taxi Y - 0083, u l-esponenti ha lura l-istess karozza fit-2 ta' Lulju, meta l-Qorti tal-Maġistrati ddekrétat li l-esibizzjoni tat-taxi ma kellha xejn x'taqsam ma' l-akkuża;

3. Illi fir-risposti tiegħu, il-Kummissarju allega li hu kien qed juża l-poter diskrezzjonali tiegħu li bla proceduri kriminali jieħu l-liċenzji, u dan mingħajr proċess quddiem il-qorti;

4. Illi fir-Regolamenti 23 tal-*Motor Vehicle Regulations*

ta' l-1948, hemm li l-Kummissarju jista' **ghall-infringement** tar-regolamenti jew ta' xi ligi ohra, jikkancella jew jissospendi l-licenzji, **indipendentement mill-piena tal-Qrati**. Illi jidher li dan il-poter intuza kontra l-esponenti peress li l-licenzji tieghu gew mizmuma b'ittra tas-6 ta' Ġunju, u sussegwentement tressaq il-Qorti u ntalbet piena kontra tieghu;

5. Illi dan ir-regolament mhux wiehed minn dawk li l-ligi ttriserva l-umbrella tal-protezzjoni li ma jistghux jigu kkontestati kostituzzjonalment;

6. Dan ir-Regolament jidneb kontra d-drittijiet tal-Bniedem għar-raġunijiet li ġejjin:

a) Is-sospensjoni hi piena taht il-Kap. 105 (illum Kap. 65) għal reat li jirriżulta quddiem il-Qrati. Hija piena stabbilita skond kif jirriżulta lill-Qorti. Ċerti kontravvenzjonijiet l-anqas hemm is-sospensjoni magħhom;

b) Id-dritt li tapplika piena għal reat hija mogħtija biss mill-Qrati, kostitwiti kif trid il-kostituzzjoni, u kif ġie stabbilit anke fil-Kawza Kostituzzjonali: "Il-Pulizija vs Emle. Vella - 28 ta' Ġunju, 1983";

c) Illi għalhekk meta r-regolament jgħid li xi hadd jagħmel *infringement* tar-regolamenti, ifisser li jkun meqjus hati ta' reat kriminali. Il-Kostituzzjoni tgħid li persuna tali għandha tinghata smigh xieraq quddiem Qorti indipendenti u imparzjali. Il-Kummissarju mhux Qorti, bħala *prosekutur mhux indipendenti* u imparzjali, u bl-eżerċizzju assolut tad-diskrezzjoni żgur ma jagħtix 'smigh xieraq';

Ghaldaqstant l-esponent talab bir-rispett li dik il-Qorti tiddikjara bhala anti-kostituzzjonali r-Regolament 23 tal-*Motor Vehicle Regulations* ta' l-1948, peress li jmur kontra l-artikolu 40 (illum 39) ta' l-istess Kostituzzjoni, u tagħtih dawk ir-rimedji kollha xierqa skond il-każ, speċjalment peress li l-esponenti kien intima lill-Kummissarju li ma kellux poteri legali li jehodlu l-istess licenzji minghajr *due process of law*;

Jigi ddikjarat li dan ir-rikors qed jigi pprezentat ukoll kontra l-Ministru ta' l-Intern għar-raġunijiet proċedurali biss, u mhux għaliex id-diskrezzjoni tat-teħid tal-licenzji giet eżercitata minnu, u dan kif jirriżulta;

Rat ir-risposta ta' l-intimati, li biha jesponu bir-rispett:

Illi preliminarjament l-azzjoni odjerna hi rrita u nulla għax tmur kontra d-dispost tas-subartikolu (3) ta' l-artikolu 47 (illum 46) tal-Kostituzzjoni illi jgħid:

“Jekk f’xi proċeduri f’xi Qorti li ma tkunx il-Prim’Awla ta’ Qorti Ċivili jew il-Qorti Kostituzzjonali tqum xi kwistjoni dwar il-ksur ta’ xi wahda mid-disposizzjonijiet ta’ l-imsemmija artikoli 34 sa 46 (illum 33 u 45) (magħdudin), dik il-Qorti għandha tibgħat il-kwistjoni quddiem il-Prim’Awla tal-Qorti ċivili **kemm-il darba fil-fehma tagħha t-tqanqil tal-kwistjoni ma jkunx semplicement frivola jew vessatorja.....**”;

Illi dawn il-proċeduri huma naxxenti minn proċeduri fl-ismijiet: “*Il-Pulizija versus Anthony Coreschi*” pendenti quddiem il-Qorti tal-Maġistrati u l-uniku interess illi għandu (jekk għandu) hu “konnessjoni ma’ l-istess – għalhekk din il-proċedura ma misshix inbdiet b’rikors imma b’riferenza mill-

Qorti fuq imsemmija, u għalhekk nulla;

Illi bla preġudizzju għas-suespost il-Ministru ta' l-Intern ma għandu x'jaqsam xejn ma' l-għemil dwar il-liċenzji msemmija jew il-ħruġ tar-regolamenti li taħthom aġixxa l-intimat Kummissarju tal-Pulizija, li huma magħmula mill-Kummissarju tal-Pulizija bil-parir, tat-*Traffic Control Board*, u għalhekk għandu jkun illiberat mill-osservanza tal-ġudizzju bl-ispejjeż kontra r-rikorrent;

Illi r-rikorrent ġie mogħti lura l-liċenzi u *taxi* in kwistjoni. Illi l-aġir tal-Kummissarju tal-Pulizija dwarhom hu bbażat fuq liġi maħruġa qabel il-21 ta' Settembru, 1964, u anke kieku kellhom dawn il-liġijiet jitqiesu li jmorru kontra l-kapitolu IV tal-Kostituzzjoni - japplika dejjem is-subartikolu (8) ta' l-artikolu 48 (illum 47) tal-Kostituzzjoni li jgħid:

“Meta xi disposizzjoni ta' liġi maħruġa qabel il-ġurnata stabbilita titqies li tkun inkonsistenti ma' xi waħda mid-disposizzjonijiet ta' l-artikoli 34 sa 46 (illum 33 sa 45) (magħdudin) ta' dan il-Kapitolu, **ebda persuna ma jkollha dritt għall-kumpens dwar xi haġa magħmula skond l-awtorità ta' dik id-disposizzjoni qabel ma kienet hekk meqjusa bhala inkonsistenti**” u għalhekk ir-rikorrent għandu karenza ta' nteress biex jipproponi dan ir-rikors;

Bla preġudizzju għal dak fuq espost l-ġħoti jew is-sospensjoni ta' liċenzja hi att li jaqa' taħt id-diskrezzjoni ta' l-eżekuttiv u ma għandhom x'jaqsmu xejn ma' proċeduri kriminali. F'dan il-każ il-Kummissarju tal-Pulizija eżerċita d-diskrezzjoni legittima tiegħu skond il-Kapitolu 105 (illum Kap. 65) u l-*Motor Vehicles* u r-rikorrent ma għandu l-ebda bażi biex jattakka dik id-

diskrezzjoni mogħtija u imposta b'ligi fuq l-istess Kummissarju tal-Pulizija;

Għalhekk it-talbiet tar-rikorrent għandhom jiġu miċħuda;

Rat is-sentenza ta' l-Onorabbli Prim'Awla tal-Qorti Ċivili tal-31 ta' Lulju 1985 li biha ċaħdet it-talba kontenuta fir-rikors bl-ispejjeż, stante n-novità tal-każ, jibqgħu bla taxxa bejn il-partijiet u dan wara dik l-istess Onorabbli Qorti semgħet ix-xhieda bil-gurament, semgħet it-trattazzjoni u kkunsidrat dan kollu li ġej u ċjoè:

Illi l-fatti li taw lok għal dan ir-rikors kostituzzjonali kienu kif ser jingħad:

Anthony Coreschi huwa *taxi driver* u kien ser ikun akkużat quddiem il-Qorti Kriminali talli waqt li kien qiegħed iġorr passigġieri talab ammont iktar milli kien in-nol korrett għal vjaġġ bejn Xatt ir-Risq u Hotel Belmont, Sliema. Il-Kummissarju tal-Pulizija eżerċita s-setgħat dixxiplinarji li r-Regolamenti tat-Traffiku jhallu f'idejh, ir-regolament 23, li jgħid:

*“Licences granted under these Regulations shall be liable to be cancelled or suspended by the Commissioner of Police for a period not exceeding one month for any infringement of these regulations or any laws or other Regulations applicable to motor vehicles independently of any punishment to which the offender may become liable according to law”.* (Il-Qorti qed tiċċita t-test Ingliż peress li ma ġietx ipprovduta bit-test Malti) u ssospenda u kkanċella l-liċenzji maħruġa lir-rikorrent taħt ir-regolamenti dwar il-vetturi. Żammulu t-*taxi* d-Depot tal-Pulizija u l-liċenzji ġew irritornati lilu biss lejliet li kellu jitressaq il-Qorti

fuq l-akkuża li saritlu. Il-Qorti tal-Maġistrati, wara dibattitu sħiħ, illiberat it-taxi lill-akkużat peress li fil-fehma tagħha t-taxi ma kellhiex x'taqsam mal-każ. Jidher li dan il-każ kien l-ispunt li serva għall-ħruġ ta' Tagħrif għall-Istampa (*Press Release*) minn Kastilja li fisser li l-Pulizija kienet sejra tkompli tuża dawn il-poteri ta' l-irtirar tal-liċenzji fil-każ ta' abbużi;

Ikkunsidrat, dwar l-ewwel eċċezzjoni mqanqla fir-risposta ta' l-intimati illi l-azzjoni odjerna hija rrita u nulla għax tmur kontra d-dispost ta' l-inċiż (3) ta' l-artikolu 47 tal-Kostituzzjoni, illi l-provvedimenti ta' l-inċiż in kwistjoni ma jikkontemplax limitazzjoni tal-jedd li ċ-ċittadin għandu li jfittex id-drittijiet tiegħu f'din il-Qorti, iżda proċedura paretella għal dak il-jedd *fiċ-ċirkostanzi kkontemplati* f'dak l-inċiż. L-ewwel proċedura hija dik li ċ-ċittadin isib ruħu fiha qabel ma jkun akkużat f'Qorti, meta jifhem li xi jedd fundamentali kkontemplat fil-Kostituzzjoni *nkiser*, qed jinkiser jew ser jinkiser fir-rigward tiegħu. Imbagħad hemm il-proċedura l-oħra li tqum *fiċ-ċirkostanzi speċjali kkontemplati fit-tielet inċiż* li l-ksur jew allegat ksur tal-jeddijiet fundamentali jqum waqt proċeduri li qed isiru f'xi Qorti. F'dak il-każ, kif sewwa indikat ir-risposta, il-Qorti li quddiemha tqum il-kwistjoni għandha d-dmir li flok tiddeċidi l-kwistjoni hija, tirriferi l-kwistjoni lil din il-Qorti basta l-kwistjoni ma tkunx waħda frivola jew vessatorja. Dawn iż-żewġ proċeduri m'humieq limitazzjoni ta' xulxin, iżda paralleli ta' xulxin iktar u iktar li l-ewwel inċiż ta' l-artikolu 47 (illum 46) li jikkontempla l-ewwel proċedura jgħid ċar u tond li dik il-proċedura *ssir mingħajr preġudizzju ta' kwalsiasi azzjoni oħra fir-rigward ta' l-istess materja* li tkun possibbli legalment. Jekk hemm xi proċedura oħra quddiem xi Qorti oħra, it-tielet inċiż ta' l-artikolu 47 (illum 46) ikun jista' japplika fil-kontest ta' dik il-proċedura meta, ovvjament il-Qorti tkun trid tikkunsidra sew kemm tkun frivola

u vessatorja t-talba li tkun qed issirilha għal referenza taht dawk l-inċiż. Izda l-fatt li dak l-inċiż jista' jkun ikkontemplat ma jwassalx għal xi nullità tal-proċeduri ordinarjament ikkontemplati għall-harsien tal-jeddijiet fundamentali tal-bniedem. Għalhekk ma jidhirx li hemm xi nullità peress li l-kwistjoni tqanqlet quddiem din il-Qorti b'rikors flok li giet riferita lil din il-Qorti minn xi Qorti oħra li quddiemha hemm xi haġa konċessa ma' dan ir-rikors;

Ikkunsidrat dwar it-tieni eċċezzjoni ssollewata fir-risposta, relattivament għall-Ministru ta' l-Intern, li għandu jkun illiberat għall-osservanza tal-ġudizzju bl-ispejjeż kontra r-rikorrent, il-Qorti nnotat l-aħħar paragrafu tar-rikors tar-rikorrenti li ddikjara "li dan ir-rikors qed jiġi pprezentat ukoll kontra l-Ministru ta' l-Intern għal raġunijiet proċedurali biss, u mhux għaliex id-diskrezzjoni tat-teħid tal-liċenzji giet eżerċitata minnu", dikjarazzjoni li giet ribadita bit-tielet paragrafu tal-verbal tat-12 ta' Lulju, 1985, li fih fil-qosor il-kontro-risposti għar-risposta ta' l-intimati li qal kategorikament li "dwar lill-Ministru ta' l-Intern ma għandu x'jaqsam xejn, l-esponenti jieħu gost, illi mhux biss għandu jiġi lliberat mill-osservanza tal-ġudizzju, iżda anki minn kwalunkwe responsabbiltà fl-eżerċizzju ta' dik id-diskrezzjoni". U għalhekk tifhem li huwa paċifiku bejn il-partijiet li l-Ministru ta' l-Intern għandu jiġi lliberat mill-osservanza tal-ġudizzju;

Wara li kkunsidrat dawn l-aspetti preliminari, il-Qorti tgħaddi issa biex tikkunsidra l-qofol ta' dan ir-rikors kostituzzjonali li qiegħed fil-paragrafu 3 sa 6 tar-rikors u fit-tliet paragrafi penultimi tar-risposta ta' l-intimati. Huwa ċar li l-Ordinanza dwar ir-Regolament tat-Traffiku (Kap. 105) (illum Kap. 65) bl-artikolu 16 (illum art. 17) kienet tat is-setgħa lill-



Kummissarju tal-Pulizija li bil-parir tal-Board għall-Kontroll tat-Traffiku jagħmel regolamenti “dwar it-traffiku ta’ motor cars u laneċ fil-gzejjer ta’ Malta u Ghawdex u bejn dawn iż-żewġ gzejjer (fost affarijiet oħra)” – formula minn dawk li huma kkunsidrati wisgħin hafna u normalment iwaqqgħu taħthom kull haġa li jkollha x’taqsam mas-sugġett, għalkemm il-Qorti ma hiex qiegħda tesprimi ruhha fuq daqshekk b’xi mod, billi din mhix il-kwistjoni li għandha quddiemha l-Qorti llum. Jidher ċar ukoll li bis-setgħa ta’ dan l-artikolu saru regolamenti magħrufin tajjeb biżżejjed għax ilhom hafna applikati fil-Qrati tagħna li holqu żewġ tipi ta’ dixxiplina fuq it-traffiku; wieħed permezz tal-Qrati kemm fl-aspett kriminali tagħhom minhabba l-għadd kbir ta’ reati li jsiru waqt u permezz tas-sewqan, kif ukoll fl-aspett ċivili tagħhom billi l-Qrati jkunu jridu jippronunzjaw ruħhom fuq responsabbiltà u likwidazzjoni għad-danni, u l-ieħor permezz ta’ l-Eżekuttiv billi l-Kummissarju gie vestit bis-setgħa li jieħu lura liċenzji konnessi mat-traffiku f’ċerti ċirkostanzi determinati. Huwa dan it-tip ta’ dixxiplina tat-traffiku permezz ta’ l-Eżekuttiv li qiegħed fil-qalba tal-kwistjoni ta’ dan ir-rikors. Jehtieg ukoll niftakru ċar li din mhix kawża għal dikjarazzjoni ta’ nullità ta’ xi regolament għax *ultra vires* l-umbrella li taħtha jistgħu jsiru regolamenti, (l-istess kwistjoni li din il-Qorti thalli kompletament impregudikata billi mhix quddiemha) iżda kawża ta’ nullità peress li r-regolament hu allegat li jmur kontra d-drittijiet fundamentali tal-Bniedem protetti mill-Kostituzzjoni;

Issa l-artikolu 40 (illum 39) tal-Kostituzzjoni li l-allegat ksar sar kontra tiegħu, il-hin kollu jitkellem fuq Qorti stabbilita b’ligi għall-konsiderazzjoni ta’ offiżi kriminali minn xi persuna (l-ewwel inciz) jew awtorità aġġudikanti preskritta mil-ligi għad-determinazzjoni ta’ l-eżistenza jew l-estensjoni ta’ drittijiet ċivili jew obbligazzjonijiet (it-tieni inciz). Il-Qorti, hawnhekk hija Qorti

kif tifhimha l-Kostituzzjoni mhux xi haġa li tixbah lill-Qorti fil-funzjonijiet tagħha. Ma nistgħux nikkunsidraw sewwa l-artikolu 40 (illum 39) tal-Kostituzzjoni, jekk nitilqu b'xi analogiji d'rasna li jwassalna għal xi organi li m'humieq il-Qrati kif normalment aċċettati mill-Kostituzzjoni stess u minn xejn aktar;

Is-sens ta' erudizzjoni tal-Qorti kien elevat bir-riferenzi għad-deċiżjoni tal-Qorti Kostituzzjoni: Il-Pulizija vs Emle. Vella tat-28 ta' Ġunju, 1983 - waħda mid-deċiżjonijiet l-aktar elaborati, interessanti u profondi tal-Qorti Kostituzzjonali tagħna li għaliha r-rikorrenti rriferew kemm fil-prattiki miktuba kemm fit-trattazzjoni orali; iżda s-sens ta' ekonomija tal-ġudizzju tal-Qorti baqa' żbalordit bil-fatt li daww ir-riferenzi ma kienu saru bl-ebda neċessità peress li dik is-sentenza ma għandha x'taqsam xejn mal-każ in eżami f'dan il-proċess; u jekk wieheg għandu jiġbed xi konkluzjonijiet applikabbli għal dan il-każ, dawn huma kollha kuntrarji għat-teżi tar-rikorrent; per eżempju, minn dik is-sentenza johrog' ċar li l-kelma "Qorti" tfisser Qorti Superjuri jew Qorti Inferjuri tas-sistema legali Malti u l-ebda tribunal jew organu ieħor, li l-art. 40 (illum 39) tal-Kostituzzjoni japplika għal Qorti li qed tiġġudika reati li huma reati u mhux xi haġa li hija depenalizzata bħall-offiżi kollha li għalihom l-Kummissarji tal-Ġustizzja għandhom ġurisdiżżjoni; li l-kelma "Qorti" ma tinkludix tribunal jew awtorità oħra ġudikanti wkoll jekk Avviż legali jsejjaħ tribunal jew awtorità oħra ġudikanti lil xi organi li jkun qed iwaqqaf;

Minn dan isegwi ċar li d-dixxiplina amministrattiva jew eżekuttiva kkontemplata bil-paragrafu tlieta u għoxrin tar-regolamenti mhix milquta bil-, u ma tolqotx, l-artikolu 40 (illum 39) tal-Kostituzzjoni. Il-Kummissarju tal-Pulizija mhux Qorti; huwa parti integrali mill-Eżekuttiv, jiffunzjona fil-Qorti billi jiehu

hsieb iressaq persuni akkuzati ta' xi reat quddiem il-Qorti, iżda mhux il-ġudikant li jiddeċidi kwistjonijiet ġudizzjarji; l-aktar li jista' jingħad hu li għandu wkoll funzjonijiet kwazi-ġudizzjarji li l-ewwel studji kostituzzjonali mill-ewwel jġiegheluna nagħzlu u bil-kbir mill-funzjonijiet ġudizzjarji;

Hemm xi rimedju ta' kontroll jekk ikun hemm abbuż ta' poter fil-kors ta' din id-dixxiplina amministrattiva? Jekk hemm, haġa oħra li forsi jekk għadha teżisti tista' tinstab fil-kuntest tal-*judicial review of executive discretion* tas-sistema Ingliż, jew l-*isviamento* jew *straripamento di potere* tas-sistema Taljan, iżda l-Qorti ma tistax hliet thalli din il-kwistjoni mill-aktar interessanti kompletament impregudikata billi mhix il-kwistjoni quddiemha llum;

Rat ir-rikors ta' l-appell ta' l-intimati Kummissarju tal-Pulizija u l-Ministru ta' l-Intern li bih talbu li din il-Qorti jogħġobha tirrifirma s-sentenza appellata billi tirrevokaha f'dik il-parti fejn giet miċhuda l-imsemmija eċċezzjoni tagħhom dwar in-nullità tal-proċeduri addottati u tiddeċidi minflok illi r-rikors promotorju ta' l-appellat kien irritu u null għax imur kontra d-dispost tas-sub-artikolu (3) ta' l-artikolu 47 (illum 46) tal-Kostitużzjoni u li din il-proċedura jmissha inbdiet mhux b'rikors iżda b'riferenza mill-Qorti tal-Maġistrati u tikkonferma l-istess sentenza fil-kumpliment tagħha fejn ċaħdet it-talbiet miġjuba fir-rikors ta' l-appellat promotorju ta' din il-kawża bl-ispejjeż taż-żewġ istanzi kontra l-appellat;

Rat ir-risposta ta' l-appellant Coreschi li biha ssottometta li t-talbiet kontenuti ta' l-intimati għandhom jiġu miċhuda liema kwistjonijiet għandhom jiġu kompleksivament studjati u deċizi ma' l-appell tiegħu;

Rat ir-rikors ta' l-appell ta' Anthony Coreschi li bih talab li din il-Qorti jogħgobha tirriforma s-sentenza appellata billi tikkonfermaha fejn ċaħdet l-eċċezzjonijiet tal-Kummissarju tal-Pulizija u tirrevokaha għall-kumplament billi tilqa' t-talba tiegħu kontenuta fir-rikors u tagħti wkoll dawk ir-rimedji kollha li jidhrilha xierqa taħt l-istess Kostituzzjoni;

Rat ir-risposta ta' l-intimati Kummissarju tal-Pulizija u Ministru ta' l-Intern għall-appell tar-rikorrent Coreschi li biha ssottomettew illi bla preġudizzju għar-rikors ta' l-appell ipprezentat minnhom liema appell jekk jiġi akkolt għandu jirrendi superfluwu l-appell odjern ta' Coreschi l-istess appell tiegħu għandu jiġi miċħud bl-ispejjeż taż-żewġ istanzi kontra l-appellant;

Rat l-atti kollha rilevanti u opportuni;

Semgħet it-trattazzjoni;

Ikkunsidrat:

Illi sejjer qabel xejn jiġi deċiż l-appell ta' l-intimati Kummissarju tal-Pulizija u Ministru ta' l-Intern;

L-intimati appellanti qed jikkontestaw id-deċiżjoni ta' l-Ewwel Onorabbli Qorti li biha ċaħditilhom l-ewwel eċċezzjoni tagħhom u ċjoè dik li biha sostnew li l-azzjoni tar-rikorrent Coreschi kienet irrita u nulla għax tmur kontra d-dispost tas-sub-artikolu (3) ta' l-artikolu 47 (illum 46) tal-Kostituzzjoni;

L-aggravji tagħhom fir-rigward ta' din il-parti mis-sentenza appellata fl-istess kliem tar-rikors ta' l-appell huma kif ġej:

“Is-subartikolu (3) ta’ l-artikolu 37 (illum 36) tal-Kostituzzjoni jistabilixxi regola speċjali għal ċirkostanzi speċjali fil-waqt illi s-subartikolu (1) ta’ l-istess artikolu jistabilixxi r-regola ġenerali għaċ-ċirkostanzi ġenerali u regolari. Hu massimi ta’ interpretazzjoni illi r-regola speċjali, għal dawk iċ-ċirkostanzi speċjali minnha kkontemplati, tidderoga u sal-limitu li hekk tidderoga, tabroga r-regola ġenerali;

“L-ewwel Onorabbli Qorti nterpretat dawn iż-żewġ incizi billil qalet illi dawn jistabilixxu żewġ sistemi ta’ proċeduri paralleli illi dak illi jhoss illi d-drittijiet kostituzzjonali tiegħu ser jiġu lezi jista’ jagħżel bejniethom jew saħansitra jaddothom it-tnejn f’daqqa. Dan ifisser, illi r-riferenza mill-Qorti tal-Maġistrati u r-rikors kostituzzjonali, jistgħu jimxu *independentement* quddiem il-Prim’Awla tal-Qorti Ċivili u l-Qorti Kostituzzjonali b’mod li jkollhom anke eżitu b’xi mod konfligġenti”;

“Liema f’każ bħal dan ser tkun is-sentenza finali bejn il-partijiet, dik is-sentenza illi għandha torbot lill-Qorti tal-Maġistrati, ser ikun hemm dritt ta’ għażla *oltre* tal-proċeduri anke tad-deċiżjoni?”;

“Lanqas jista’ jingħad illi hemm għażla ta’ proċeduri u wara li ssir l-għażla l-proċedura magħżula teskludi l-oħra, u dana għaliex fil-kliem testwali ta’ l-artikolu 47(3) (illum 46(3)) ir-riferenza “għandha” ssir *tassattivament*, u *ma tistax* il-Qorti illi quddiemha tkun qamet il-kwistjoni tagħżel illi minflok tagħmel riferenza tissoprassiedi”;

“Kieku l-proċeduri kienu paralleli u ugwalment validi kien jiġi reż irriżorju d-dritt fl-artikolu 47(3) (illum 46(3)) tal-Qorti hemm imsemmija illi tiddeċidi jekk il-kwistjoni mqajma hiex

waħda frivola u vessatorja – kwistjoni li skond l-istess artikolu 47 (illum 46) għandha tiġi deċiża finalment u bla ebda appell mill-Qorti hemm imsemmija. Kien ikun frivolu da parti tal-legislatur kostituzzjonali tagħna li jagħmel regola bħal dik biex imbagħad wara deċiżjoni finali u inappellabbli simili, tibqa' teżisti l-fakultà li tuża l-proċedura parallela u tagħmel rikors fuq l-istess kwistjoni”;

Illi din il-Qorti ma taqbel xejn ma' dawn is-sottomissjonijiet u dan għar-raġunijiet li ġejjin:

1) Id-dritt taċ-ċittain li jadixxi l-Prim'Awla tal-Qorti Ċivili għal rimedju meta jkun jallega li xi waħda mid-disposizzjonijiet ta' l-artikoli 33 u 45 tal-Kostituzzjoni tkun ġiet, tkun qed tiġi jew tkun x'aktarx ser tiġi miksura mhix assoġġettat mihi-istess Kostituzzjoni għal ebda limitazzjoni. Dan id-dritt hu mogħti bis-sub-artikolu (1) ta' l-art. 46 tal-Kostituzzjoni u jiġi eżerċitat inidpendentement mill-fatt jekk hemm proċeduri oħra pendent li fihom tista' ssir jew ma ssirx riferenza fit-termini tas-sub-artikolu (3) ta' l-istess artikolu. Anzi meta fis-sub-artikolu (1) ta' l-art. 46 il-Kostituzzjoni tagħti dan id-dritt ta' azzjoni liċ-ċittadin dan għamlitu u tagħtu “bla ħsara għal kull azzjoni dwar l-istess haġa li tkun tista' ssir legalment – bl-ingliż “*without prejudice to any other action with respect to the same matter that is lawfully available*”. Id-diffikultajiet li ssollewa l-appellant partikolarment dwar possibiltà ta' dupliċità ta' azzjonijiet huma ta' natura efimera u ma jistgħux ikunu ta' ostakolu biex wiehed jekk irid jeżerċita d-dritt li tagħtih l-istess Kostituzzjoni. Infatti kieku kif sostna l-appellanti azzjoni waħda hi ta' ostakolu għall-oħra jew għandha biss issir waħda u mhux l-oħra kieku jista' jiġri l-każ indesiderat illi d-dritt ta' azzjoni taħt l-art. 46(1) jiġi indirettament deċiż minn Qorti li mhix la l-Qorti Kostituzzjonali

u lanqas il-Prim'Awla billi tiddecidi li ma tagħmilx ir-riferenza kkontemplata fl-art. 46(3) billi jkun jidhrilha li l-kwistjoni tkun sempliċement frivola u vessatorja. Però hu ovvju li dan mhux hekk kieku kellha tiġi aċċettata l-imsemmija sottomissjoni ta' l-appellat jiġri li skond is-sub-artikolu (5) ta' l-art. 46 dak li jkun ma jkunx lanqas jista' jappella minn dik id-deċiżjoni u skond l-appellant lanqas ikun jista' jadixxi l-Prim'Awla tal-Qorti Ċivili fit-termini tas-sub-artikolu (1) ta' l-art. 46. Dan però mhux korrett. Fil-fatt jista' jiġi eżerċitat dritt ta' azzjoni taht l-art. 46(1) u ma tiġi ssollewata ebda kwistjoni fi proċeduri oħrajn u tista' indipendentement minn tali kwistjoni fi proċeduri oħrajn u indipendentement minn xi jkun jidhrilha dik il-Qorti li quddiemha tqum il-kwistjoni tiġi wkoll eżerċitata l-azzjoni taht l-art. 46(1). Fi kliem iehor il-fatt li fi proċeduri oħrajn ma tkunx tqajmet kwistjoni bħal dik imsemmija fl-art. 46(3), jew li dik il-kwistjoni tkun għadha mhux deċiża jew addirittura l-Qorti li quddiemha tkun qamet tkun iddeklinat li tagħmel riferenza għax tkun fasset li l-kwistjoni kienet sempliċement frivola jew vessatorja m'għandux u ma jistax jikkostitwixxi ostakolu liċċittadin li jkun irid jadixxi l-Prim'Awla tal-Qorti Ċivili għal rimedju fit-termini tas-sub-artikolu (1) ta' l-art. 46 tal-Kostituzzjoni biex jeżerċita dan id-dritt. Għalhekk iddecidiet sewwa l-ewwel Onorabbli Qorti li ż-żewġ azzjonijiet ikkontemplati rispettivament fis-sub-artikolu (1) u (3) ta' l-artikolu 46 m'humiex limitazzjoni ta' xulxin iżda paralleli ta' xulxin u din il-Qorti ma tarax li hemm xejn utli x'izzid ma' dka li għa intqal u dak li affermat l-Ewwel Qorti fir-rigward;

L-appell ta' l-intimati Kummissarju tal-Pulizija u l-Ministru ta' l-Intern inkwantu jirrigwarda d-deċiżjoni appellata fil-parti li kaħditilhom l-ewwel eċċezzjoni tagħhom għalhekk ser jiġi respint;

Ser jiġi issa kkunsidrat l-appell ta' Anthony Coreschi;

L-aggravji ta' l-appellant Coreschi ser jiġu riprodotti *verbatim* anki għaliex it-trattazzjoni giet limitata għal riferenza għall-aggravji kif esposti fir-rikors ta' l-appell;

L-aggravji fl-istess ordni li nġhataw huma kif ġej u ċjoè:

1) "L-ewwel Qorti iktar fuq il-bażi ta' dritt amministrattiv milli tad-dritt Kostituzzjonali waslet għall-konklużjoni li l-Kummissarju m'huwiex Qorti. Kieku wieħed kellu jikkonsidra din bħala sentenza in parte jaqbel magħha però meta mbagħad mill-bażi amministrattiva tiġi għall-bażi kostituzzjonali l-Qorti ma segwitx";

2) "Kien jidher ċar u tond u jidhru ċar u tond li r-regolament jitellem fuq "*infringement* ta' kwalunkwe liġi jew regolament li l-Kummissarju fl-opinjoni tiegħu jidhirlu li jkun ġara. Din mhix deċiżjoni amministrattiva peress li r-regolamenti tat-traffiku saru taħt liġi li timponi pjeni kriminali għall-ksur tagħhom";

3) "Għaldaqstant jekk il-Kummissarju jkun qed jagħti piena li hija prevista bħala waħda mill-pieni **f'dik** il-liġi prinċipali jkun qed jaġixxi bħala Qorti";

4) "Jekk ikun qed jaġixxi bħala Qorti u l-piena hija ta' natura kriminali japplikaw il-prinċipji tal-Kostituzzjoni li hadd ma jista' jiġi sottopost għall-piena ta' natura kriminali jekk mhux Qorti Kriminali presjeduta mill-Magistrat jew minn Imħallef. U fis-sentenza tagħha, ta' din l-Onorabbli Qorti, "li l-Qorti skantat kif giet ikkwotata s-sentenza ta' Emanuel Vella,



ċertament l-istess prinċipji japplikaw f'dan il-każ. Għall-inqas f'dak il-każ it-tribunal kien kompost minn Maġistrat u minn żewġ assessuri. F'dan il-każ la hemm assessuri, la hemm Maġistrat, m'hemm hadd imma hemm il-Kummissarju b'funzjoni ġudizzjarja u jagħti piena ta' din in-natura'';

#### Ikkunsidrat:

Illi jekk wiehed jeżamina sewwa s-sentenza appellata isib li hi kollha impernjata fuq konsiderazzjoni waħda u ċjoè li l-awtorità mogħtija lill-Kummissarju tal-Pulizija bir-Regolament 23 imsemmi tammonta għal dixxiplina amministrattiva jew eżekuttiva imma mux ġudizzjarja u għalhekk billi l-Kummissarju mhux Qorti ma japplikax u ma jistax jiġi nvokat l-artikolu 39(1) tal-Kostituzzjoni;

Il-vera kwistjoni però ma kinetx kif impostataha l-Ewwel Onorabli Qorti. Infatti t-teżi ta' l-appellant Coreschi kienet illi r-Regolament 23 jippostula akkuża ta' reat kriminali u allura skond l-art. 39(1) tal-Kostituzzjoni mhux il-Kummissarju għandu jiddeċidi l-ħtija u jagħti l-piena iżda Qorti indipendenti u imparzjali mwaqqfa b'liġi. Dak li allura kellu jiġi deċiż l-ewwel u qabel kollox kien jekk hiex korretta s-sottomissjoni li r-regolament 23 jippostula akkuża ta' reat kriminali. Bir-rispett kollu lejn l-Ewwel Onorabli Qorti, dan l-aspett fundamentali li hu verament il-pern tal-kwistjoni kollha ma ġiex ittrattat minnha. Infatti dik il-Qorti wara li affermat li r-regolamenti magħmula taħt il-Kap. 65 tal-liġijiet ta' Malta holqu żewġ tipi ta' dixxiplina fuq it-traffiku ċjoè dixxiplina permezz tal-Qrati u dixxiplina permezz ta' l-Eżekuttiv tramite l-Kummissarju għaddiet biex qalet li allura d-dixxiplina Eżekuttiva li jeżerċita l-Kummissarju ma tistax tiġi nkwadrata fit-termini ta' l-artikolu

39(1) tal-Kostituzzjoni;

Ikkunsidrat:

Illi ma hemmx dubju li taht ligijiet speċjali s-sospensjoni jew revoka ta' liċenzja tista' tkun miżura amministrattiva affini għall-miżuri ta' sikurezza. Però meta s-sospensjoni jew revoka ta' liċenzja hija abbinata ma' l-eżistenza o meno ta' reat kriminali ma tibqax u ma tistax tibqa' miżura amministrattiva iżda ssir piena konsegwenzjali għal dak ir-reat l-eżistenza o meno ta' liema u l-htija relattiva jistgħu biss jiġu stabbiliti mill-Qrati fit-termini ta' l-artikolu 39(1) tal-Kostituzzjoni;

Is-sub-artikolu (1) ta' l-art. 39 tal-Kostituzzjoni jipprovdi illi "kull meta xi hadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smiġħ xieraq għeluq żmien raġonevoli minn Qorti indipendenti u imparzjali mwaqqfa b'ligi";

Fis-sentenza tat-28 ta' Ġunju 1983 fil-kawża "Il-Pulizija vs Emanuel Vella" din il-Qorti diġà kellha opportunità tafferma li deċizzjoni dwar reati kriminali tispetta biss lil "Qorti" u stabbilit ukoll liema huma l-Qrati li jistgħu jieħdu konjizzjoni ta' akkużi ta' reati kriminali u ddeċidiet li "ebda awtorità", tissejjaħ kif tissejjaħ, li m'hijiex waħda minn dawn il-Qrati ma tista' tieħu konjizzjoni ta' reat kriminali". A skans ta' ripetizzjoni qed issir riferenza għal parti dottrinali fir-rigward ta' dan l-aspett legali kif stabbilita b'dik is-sentenza;

Il-*Motor Vehicles Regulations* (G.N. 24 ta' l-1948) ġew magħmula taht l-art. 17 ta' l-Ordinanza dwar ir-Regolamenti tat-Traffiku (Kap. 65 tal-Ligijiet ta' Malta);

L-artikolu 18(1) ta' l-istess Ordinanza jirreferi għal "kull min jagħmel reat kontra regolament magħmul bis-saħħa" ta' l-artikolu 17 u jistabbilixxi l-piena tal-kontravvenzjonijiet bħala applikabbli għal tali reati;

Bis-sub-artikolu (2) ta' l-art. 18 ta' l-istess Ordinanza kif introdott bl-Att XXVI ta' l-1956 f'każ ta' kundanna għal reat kontra l-imsemmija regolamenti, il-Qorti fuq talba tal-Prosekuzzjoni oltre l-piena stabbilita bis-sub-artikolu (1) ta' l-artikolu 18 tista' tiskwalifika lill-ħati milli jkollu jew jottjeni liċenzja tas-sewqan jew liċenzja dwar il-vettura li kienet misjuqa minnu fil-hin tar-reat għal perijodu li l-istess sub-artikolu jistabbilixxi;

Illi minn dan li għadu kemm ġie premiss din il-Qorti hi tal-ferma konvinzjoni li ma jistax ikun hemm dubju li ksur tar-regolamenti jammonta għal reat u allura jsegwi li jekk persuna tkun akkużata b'tali ksur tkun għal kull fini u effett tal-liġi qed tiġi akkużata b'reat kriminali;

Stabbilit dan irid jiġi eżaminat x'jipprovdi sewwa r-Regolament 23 tal-*Motor Vehicles Regulations* li tahtu aġixxa l-Kummissarju tal-Pulizija fil-konfront ta' Anthony Coreschi;

Fit-termini ta' l-ewwel paragrafu ta' dan ir-regolament "*Licences granted under these Regulations shall be liable to be cancelled or suspended by the Commissioner of Police for a period not exceeding one month for any infringement of these Regulations or any laws or other Regulations applicable to motor vehicles independently of any punishment to which the offender may become liable according to law*";

Din il-Qorti ssottolineat il-kliem “*shall be liable*” u “*infringement*” u “*may become liable*” għaliex fil-fehma tagħha huma ċ-ċavetta tas-soluzzjoni ta’ dan il-każ;

It-teżi tal-Kummissarju tal-Pulizija kif jidher mill-aħħar paragrafu tar-risposta tiegħu għar-rikors promotorju tal-gudizzju hija waħda inekwivoka. Infatti f’dak l-aħħar paragrafu ssottometta illi “l-għoti jew is-sospensjoni ta’ liċenzja hi att li jaqa’ taht id-diskrezzjoni ta’ l-eżekuttiv u ma għandhom x’jaqsmu xejn ma’ proċeduri kriminali. F’dan il-każ il-Kummissarju tal-Pulizija eżercita d-diskrezzjoni legittima tiegħu skond il-Kapitolu 65 u l-*Motor Vehicles Regulations* u r-rikorrent ma għandu l-ebda bażi biex jattakka dik id-diskrezzjoni mogħtija u imposta b’ligi fuq l-istess Kummissarju tal-Pulizija”;

Li l-intimat jissottometti li l-posizzjoni legali hi hekk u mhux mod ieħor jemerġi wkoll mill-verbal tas-seduta tat-12 ta’ Lulju 1985 minn fejn jirrizulta li “Dr T. Borg Barthet jiddikjara għall-intimat Kummissarju tal-Pulizija li l-interpretazzjoni mogħtija konstantement mill-amministrazzjoni tal-Pulizija hi, illi r-Regolament 23 tal-*Motor Vehicles Regulations* jagħti dritt lill-Kummissarju tal-Pulizija biex amministrattivament u indipendentement minn kull piena, hu jkun jista’ jissospendi liċenzja, b’dana anki indipendentement minn deċiżjoni tal-Qorti dwar jekk sar reat jew le u anke indipendentement dak li jkollu l-liċenzja jkunx tressaq il-Qorti jew le;

Ikkunsidrat:

Illi fil-fehma ta’ din il-Qorti ezami akkurat tal-parti ċitata mir-Regolament 23 tal-*Motor Vehicles Regulations* iwassal għall-konkluzjoni illi f’każ ta’ “*infringement*” tal-*Motor Vehicles*

*Regulations* jew ta' Ligijiet jew Regolamenti ohra li japplikaw għal vetturi bil-mutur il-Kummissarju tal-Pulizija jista', *independemment* minn kull piena li dak li jkun jista' jissubixxi skond il-ligi, jikkancella jew jissospendi licenzji li jkunu hargu taht dawk ir-Regolamenti u dana jista' jfisser ukoll kif *del resto* hu interpretat li jfisser mill-istess Kummissarju li l-kancellament jew is-sospensjoni tal-licenzji hu jista' jünponihom mingħajr il-htiega li jressaq lil dak li jkun il-Qorti u jakkużah bil-ksur tar-Regolament jew ligi li tkun;

U dan igib lil din il-Qorti għal pern tal-kwistjoni. Infatti jidher ċar mill-lokużjoni tar-Regolament 23 għa' cċitat illi l-kancellament jew sospensjoni tal-licenzi tista' ssir mill-Kummissarju jekk ikun hemm ksur tar-regolamenti u ligijiet li għalihom jirreferi l-istess Regolament, u għalhekk l-ewwel u qabel kollox bilfors irid jiġi stabbilit dak il-ksur. Digħa' ngħad però illi ksur tar-Regolamenti li jinsabu fil-*Motor Vehicles Regulations* m'humieq xi nuqqasijiet amministrattivi iżda reati kriminali *sic et simpliciter*. Lanqas ma jista' jiġi ddubitat li ksur ta' l-ordinanza dwar ir-Regolament tat-Traffiku (Kap. 65) li hi ligi ma jammontax għal reat kriminali. Infatti in-natura tar-reat krimninali tohrog' kważi minn kull artikolu ta' din l-Ordinanza. L-istess jingħad għal regolamenti ohra li saru taht l-artikolu 16 tal-Kap. 65 bħal per eżempju il-*"Parking Places Regulations"*, jew ir-*"Regulations respecting Gozo Boats carrying passengers from Gozo ta' Malta"* jew l-*"Omnibuses Regulations"*. F'kull każ, infatti ksur tar-regolament, in bażi ta' dak li għa' ngħad fir-rigward ta' l-art. 18 tal-Kap. 65 jammonta għal reat kriminali. Eċċettwati huma biss dawk l-infrazzjonijiet li ġew depenalizzati mil-legislatur u li għalhekk fir-rigward tagħhom ma jistax jingħad li huma reati kriminali;

Gà la darba hu hekk, çjoè una volta qed jigi stabbilit li hawn si tratta minn reati kriminali u billi r-regolament jippostula mhux is-sempliçi suspett izda l-eżistenza fattwali u legali ta' dak ir-reat u l-kommissjoni tiegħu da parti tal-persuna li tkun ser titifdielha l-liċenzja, din il-Qorti hi tal-ferma konvinzjoni, li l-eżistenza ta' dak ir-reat ma jistax jigi stabbilit mill-Kummissarju tal-Pulizija imma biss minn Qorti fit-termini ta' l-artikolu 39(1) tal-Kostituzzjoni u li bħala konsegwenza l-Kummissarju tal-Pulizija ma jistax jissospendi jew jikkancella l-liċenzja. Infatti m'hemmx dubju li fit-termini tar-Regolament 23 iċċitat jekk ma hemmx "infringement" ma jistax ikun hemm il-kancellament jew is-sospensjoni tal-liċenzja. Kieku ma kienx kif qed tghid din il-Qorti l-Kummissarju jista' per eżempju anki wara li persuna tkun giet illiberata mill-Qorti peress li azzjoni eżercitata taht il-Kap. 65 tkun prekritta jiddeċidi hu li fil-fatt "infringement" kien hemm u jissospendi l-liċenzja oppure jista' jantiċipa li l-azzjoni tista' taqa' bi preskrizzjoni u flok iressaq il-Qorti jiddikjara hu l-eżistenza tar-reat u jikkancella jew jissospendi l-liċenzja. Hu ovvju li dan ir-Regolament jikkozza fi grad konsiderevoli ma' l-artikolu 39(1) tal-Kostituzzjoni għaliex jippriva lill-persuna li tkun qed tigi akkuzata b'reat kriminali mid-dritt li tesigi li tigi mogħtija smiġh xieraq għeluq żmien raġonevoli minn Qorti indipendenti u imparzjali mwaqqfa b'ligi. Infatti minflok ma jassikura dak li jimponi l-art. 39(1) tal-Kostituzzjoni dan ir-Regolament jipprovdi li persuna tigi rrimedjabilment iddikjarata haġja ta' reat kriminali u tiflew il-liċenzji tagħha mingħajr lanqas ma jkollha d-dritt li tiddefendi lilha nnifisha anzi anki jekk tkun giet misjuba mhux haġja minn Qorti. Forsi hu l-każ li jingħad li kontrarjament għal dak li sostna l-intimat appellat il-każ tar-Regolament 23 tal-*Motor Vehicles Regulations* hu proprju l-każ klassiku ta' l-oppost ta' dan kollu li jfisser il-kuncett tad-"*due process*" u li hu proprju dak li l-

artikolu 39(1) tal-Kostituzzjoni ried jipprevjeni. Oltre dan jingħad ukoll illi t-talba tar-rikorrent Coreschi kif intavolata fir-rikors promotorju tal-ġudizzju kienet fis-sens li r-regolament 23 iċċitat jivvjola l-art. 39 tal-Kostituzzjoni u ma kienx limitat għall-ewwel sub-artikolu ta' dak l-artikolu biss. Effettivament anki l-iktar eżami superfiċjali ta' l-artikolu 39 tal-Kostituzzjoni ma jħallix dubju li hafna minn dak li jipprovdi dan l-artikolu in tutela taċ-ċittadin li jkun akkużat b'reat kriminali ma jirrikorrix fir-Regolament 23 iċċitat anzi huwa manifestament nieqes minnu. Ir-raġuni hi sempliċi u ċjoè għaliex għaladarba hu vvjolat is-sub-artikolu wieħed (1) ta' dak l-artikolu s-sub-artikoli l-oħra tista' tgħid kollha vvjolat wkoll *però tenet kont tad-duttrina ta' strict necessity* din il-Qorti, stabbilita diġà l-vjolazzjoni tas-sub-artikolu (1) ta' l-artikolu 39 ma tarax li hu l-każ li jiġi kkunsidrat ukoll il-kumpliment ta' l-istess artikolu;

Din il-Qorti għalhekk sejra tilqa' l-appell ta' Anthony Coreschi in kwantu jirrigwarda d-dikjarazzjoni minnu mitluba u li ssemmiet fuq;

L-istess appellant fir-rikors tiegħu promotorju tal-ġudizzju kien talab ukoll illi l-Qorti "tagħtih dawk ir-rimedji kollha xierqa skond il-każ, speċjalment peress li l-esponent kien intima lill-Kummissarju li ma kellux poteri li jehodlu l-istess licenzji mingħajr *due process of law*";

Illi rrizulta li l-licenzji in kwistjoni li kienu ttieħdu mill-Kummissarju kienu diġà ngħataw lura lill-appellant Coreschi qabel ma bdiet il-kawża;

Illi inoltre skond is-sub-artikolu (8) ta' l-artikolu 47 tal-Kostituzzjoni meta bħal f'dal-każ xi disposizzjoni ta' liġi maħruġa

qabel il-ġurnata stabbilita titqies li tkun inkonsistenti ma' xi waħda mid-disposizzjonijiet ta' l-artikoli 33 sa 45 tal-Kapitolu dwar id-drittijiet u liberatġiet ta' l-individwu **ebda persuna ma jkollha dritt għall-kumpens** dwar xi haġa magħmula skond l-awtorità ta' dik id-disposizzjoni qabel ma kienet hekk meqjusa bħala inkonsistenti;

Fic-ċirkostanzi għalhekk ma jidhirx li hemm xi rimedji li din il-Qorti għandha jew tista' tagħti dan anki in vista tal-fatt li l-kawża kienet merament waħda ta' dikjarazzjoni ta' anti-kostituzzjonalità ta' parti minn liġi;

Għal dawn il-motivi tiddisponi miż-żewġ appelli kif ġej u ċjoè: – billi tiċhad l-appell tal-Kummissarju tal-Pulizija u tal-Ministru ta' l-Intern u konsegwentement tikkonferma s-sentenza appellata in kwantu ċaħdet l-eċċezzjoni minnhom issollewata tan-nullità tal-proċeduri u tiddisponi mill-appell tar-rikorrent Anthony Coreschi billi tirrifirma s-sentenza appellata kif ġej u ċjoè:

1) billi tirrevokaha in kwantu ċaħdet it-talba tar-rikorrent Coreschi għad-dikjarazzjoni ta' l-antikostituzzjonalità tar-regolament 23 tal-*Motor Vehicles Regulations*, 1948 (Kap. 65 Edizzjoni Riveduta) u minflok tiddikjara li l-istess Regolament 23 tal-Kap. 65 imur kontra l-artikolu 39(1) tal-Kostituzzjoni ta' Malta, u f'dan is-sens tilqa' l-istess appell;

2) billi tikkonfermaha in kwantu ċaħdet it-talba tar-rikorrent għal rimedju, u f'dan is-sens tiċhad l-istess appell;

3) billi tikkonfermaha fil-kumplament tagħha;



Fl-aħharnett tordna li l-ispejjeż relattivi għall-appell ta' l-intimat Kummissarju tal-Pulizija u Ministru ta' l-Intern ikunu a kariku tagħhom, mentri dawk relattivi għall-appell ta' Anthony Coreschi jibqgħu bla taxxa bejn il-partijiet.

---